



سياسي حڪمت عمليءَ کان پاڻ بچائڻ جي تاريخ بنيل هئي. روم ايجان پيرڙيون مس پئي ڪنيون.

وشنو وڏو خفتي هو. چون ٿا ته هڪڙي ڏينهن بيلي ۾ هلندي ڪنهن گاه سندس پير چلي وڌا. ڇا ڪيائين جو پاڻي ۾ کنڊ وجهي ڳاري اهو منو پاڻي ڪٿي گاه جي پاڙن ۾ وڌائين. چنڊروءَ پڇيس، ”استاد! هي ڇا ٿو ڪرين؟“ چيائين، ”هن گاه منهنجا پير چليا آهن، ان کان وڌيڪ وٺو وٺان.“ چنڊروءَ چيس، ”پوءِ ڪٿي ٿا پاڙان پتي اچلائي ڇڏيونس ته پلي سڙي سڪي وڃي.“ چيائين ته ”دشمن کي سيڪت ڏيڻ لاءِ هر وقت رڳو پنهنجو پاڻ کي ڪم آڻڻو پوي ته پوءِ جت ۽ داناءُ ۾ فرق ڪهڙو؟ هاڻي ويهي ڏس ته پنهنجي طرفان هن گاه خلاف ڪجهه به ڪرڻ کان سواءِ ۽ اٽلو کيس منو پاڻي پيارڻ سان ڪيئن ٿي سندس تباهي اچي.“ ايتري ۾ مناڻ جي باس تي ماڪوڙين جو هڪڙو ڪٽڪ اچي ڪڙڪيو جنهن مناڻ جي لالچ تي گاه کي پتي کائي ناس ڪري ڇڏيو!

وشنو، چنڊروءَ کي دل جان سان پڙهايو ۽ سيڪاريو. هن کيس رڳو ڪتابي ڪيڙو نه پر اعلى درجي جو عملي انسان بنجڻ سيڪاريو. ويدن، پراڻن، مهاپارت، رامائڻ، پانڻي جي گرامر ۽ سنسڪرت جي علم ۽ ادب سان گڏ هن حڪومت، سياست ۽ جنگ جي علم ۽ فن جا راز به سيڪاريا. تانجو جڏهن انساني تاريخ جو هڪڙو وڏي ۾ وڏو طوفان آيو تڏهن چنڊرو ۽ وشنو نه رڳو ٻين لکن ڪروڙن ماڻهن وانگر باه ڪونه ٿي ويا پر اٽلو ان طوفان تي سوار ٿي پنهنجي حيرت انگيز منزل طرف روانا ٿي ويا. اهو زلزلو آڻڻ واري استاد شاگرد جي هڪڙي جڳ مشهور جوڙي هئي، جيڪا وشني ۽ چنڊرو سان گڏ ڌرتيءَ تي ان وقت موجود هئي. سموري انساني تاريخ جي پهرين نمبر علمي ۽ سائنسي استاد ارسطو جي عالمي تاريخي فاتح ذهن جي رنگ ۾ رنگجي پنهنجي پيءُ هاڪاري فوجي ماهر، جنرل ۽ فاتح بادشاهه فلپ جي قتل کان پوءِ جڏهن سکندر 21 ورهين جي ڄمار ۾ تخت تي ويٺو، تڏهن جڻ پهرين ڏينهن اعلان ڪيائين، ”آئون يونان کي تابع ڪري ايراني شهنشاهيت کي تباه ڪندس ۽ سڄي دنيا فتح ڪندس.“ ڪيترن ان ڳالهه کي هڪڙي نوجوان جي جواني جو جوش سمجهيو، پر هن نوجوان جو نالو سکندر هو. هن سڄي عمر جڻ ان هڪڙي جملي چئي سگهڻ لاءِ گذاري هئي. هاڻ جملي کي صحيح ثابت ڪرڻ جو موقعو ۽ چئلينج سامهون موجود ٿي چڪو هو. هو اوڀر يورپ جي اڄوڪي يوگوسلاويا ملڪ جي مقدونيا علائقي مان واچوڙي وانگر

نڪتو ۽ يونان ۽ مصر کي زير زبر ڪندو سوين سالن جي اجگر جيڏي ايراني شهنشاهيت کي ڪڪن جي پونگي وانگر ڊاهيندو، لتاڙيندو ايران جي شهنشاه دارا نئين کي ڊوڙائيندو افغانستان ۽ وچ ايشيا جي ملڪن کان ٿيندو وڃي چين کان نڪتو. اتان موٽي افغانستان کي تابع ڪندو، هندوڪش پهڙن کي چيريندو هڪڙي ڏينهن اچي وڃي ۽ چنڊرو جي شهر ٽيڪسلا تي ڪڙڪيو. هندستان ۾ قهرام مڇي ويو: ”ياون (يوناني) اچي ويا! ياون اچي ويا!“ وشني چنڊرو کي موڪليو ته وڃي ڏسي اچ ته ياون ڪهڙا ٿيندا آهن ۽ ڪيئن ٿا وڙهن؟ انهن کي دنيا ۾ ڪوبه شڪست نه ڏئي سگهيو سو ڇو؟

چون ٿا ته چنڊرو الائي ڪهڙي ريت خود دنيا جي فاتح اعظم جي روبرو پهچي وڃڻ ۾ ڪامياب ٿي ويو. الائي ڪهڙي ڳالهه ٻولھ ٿي پر اها خبر آهي ته يوناني سورھيه کي چنڊروءَ جي ڳالهه ڪانه وڻي ۽ اڃا سوچيائين پئي ته هن کي گرفتار ڪري کيس گستاخي جي سزا ڏجي ته چنڊرو ڳالهه کي سمجهي، اک چنپ ۾ ڪسڪي ويو. وشني هڪڙو ئي سوال پڇيس: ”ڇا ٿو سمجهين؟ ياون ڪتڪ کي ناس ڪرڻ انسانن جي وس ۾ به آهي يا فقط ديوتائن جي وس ۾ آهي؟“ هن ورائيو: ”جي ڪو سٺو وجهه ملي ته ٻيا انسان ته ٺهيو پر پاڻ به کين ناس ڪري سگهون ٿا.“ استاد وشني جن پنهنجي سڄي زندگي پنهنجي شاگرد کان اهڙي ئي ڪنهن جواب ٻڌڻ لاءِ وقف ڪري ڇڏي هئي. پوءِ هڪڙي ڏينهن وشني ۽ چنڊروءَ کي سندن گهربل موقعو ملي ويو. سڪندر سنڌو درياءُ ٽپي جهلم وٽ پورس کي جيئدان ڏيندو، جڏهن بياس نديءَ تائين پهتو ته سندس يوناني فوج اڳتي وڌڻ کان پڙ ڪڍي بيهي رهي. هو لاچار ملتان ۽ ٻيا شهر فتح ڪندو، نوان شهر اڏائيندو، يوناني بيٺڪون قائم ڪندو، سنڌ ۾ سنڌين جي بار بار بغاوتن کي چيپائيندو اچي ڪيئي بندر کان نڪتو. ٻئي ڏينهن سمنڊ جي ڪناري تي پيرين پنڌ هلندو سامونڊي ڪنارو جاچيندو رهيو. پوءِ پنهنجي فوج کي ٻه اڌ ڪري هڪڙو اڌ سمنڊ رستي پنهنجي بحري فوج جي سپهه سالار امير البحر فيٽرڪس جي اڳواڻيءَ ۾ واپس موڪليائين. ٻئي اڌ کي ساڻ ڪري موٽي مڪران واري رستي کان ايراني سرحد ڏانهن پنڌ پيو، وات تي ڏاڍا ڪشالا کائڻا پيس، پر مڙس اڻ موت هو. ايران کان ٿيندو وڃي بابل جي منزل کي پهتو. البت منزل تي سندس مهمان جن اڳ جهليو ويٺو هو. جنهن ايندي شرط ڪڍي پڪ وڌس. اهو سال 222 ق. م. هو، دنيا جي وڏي ۾ وڏي فاتح 12 سالن ۾ دنيا کي ائين بدلائي ڇڏيو جو اها وري سڃاڻڻ ۾ ئي ڪانه

آئي ته هيءَ ڪا ساڳئي 12 سال اڳ واري دنيا آهي. سڄي دنيا جي تاريخ اڳيان جيڪي ’جيڪڏهن‘ جا وڏي ۾ وڏا سوال آهن تن مان هڪڙو هي آهي ته، ”جيڪڏهن سڪندر اعظم 222 ق. م. ۾ 25 سالن جي ننڍي عمر ۾ ئي مري نه وڃي ها ۽ کيس 40 - 50 سالن جي حياتي ملي ها ته هو دنيا جو نقشو ڪهڙو بنائي وڃي ها؟ اڄ اها ڪهڙي روپ ۾ هجي ها؟“

عظيم ارسطو جو شاگرد ڪو رڳو چنگيزي قسم جو پيشه ور قاتل فاتح ڪونه هو. هو عام تصور کان به وڌيڪ گهڻ طرفو ۽ گهڻ ڳڻيو عظيم انسان ۽ هڪ جينئس هو. هو پنهنجي زماني جو هڪڙو وڏي ۾ وڏو روشن خيال سياسي سڌارڪ، اقتصادي ڄاڻو، وسيع النظر ۽ دورانديش منتظم، مدبر، علم ۽ سائنس جو عاشق ۽ نهايت فراخ دل انسان هو. پنهنجي دؤر جي حساب سان صحيح معنيٰ ۾ تعصب کان بالاتر دنيا جو شهري هو. هن ارسطو جون سونپيل کوجنائون ڪيون. مثلاً نيل ندي ۾ اوچتي ٻوڏ ڇو ٿي اچي؟ ارل سمنڊ آهي يا ڍنڍ؟ هندوڪش جبلن مٿان بيهي ڏسبو ته اڀرندي طرف سمنڊ نظر ايندو يا نه؟ وغيره. هن نوان شهر ۽ نيون يوناني بينڪون ۽ نوان ثقافتي، اقتصادي مرڪز قائم ڪيا. هن پنهنجي قبضي هيٺ آيل ملڪن جي ارتقا جو رخ صدين لاءِ موڙي ڇڏيو. سڪندر کي اولاد ڪونه هو، سندس سلطنت سندس جنرلن پاڻ ۾ ورهائي ڪئي. مصر، جنرل وليمي کي حصي ۾ آيو جنهن جي پٺ مان هاڪاري ملڪ قلوپطره پيدا ٿي. افغانستان، اولهه هندستان ۽ وچ ايشيا جا ملڪ جنرل سليوڪس کي مليا. سڪندر هندستان ۾ پٺيان پڪو بندوبست ڪري ويو هو. ڪائس پوءِ ايندڙ شهنشاهه اڪبر، انگريزن جهڙن سياسي ذهن رکندڙ فاتحن وانگر هن جي پاليسي به گهڻ طرفي فتح جي پاليسي هئي يعني فوجي فتح سان گڏ سياسي، فڪري، انساني، اقتصادي ۽ ثقافتي فتح جي پاليسي. هن هر هنڌ پنهنجي هٿان شڪست کاڌل قوتن کي پنهنجو ڪري پاڻ سان ڪڻڻ جي پرپور ڪوشش ڪئي. هندستان ۾ هو، جيتوڻيڪ سنڌ ۽ ملتان جهڙن علائقن جا حاڪم پنهنجا ڪرڻ ۾ ناڪام ويو، ته به پنجاب، ڪشمير ۽ ٻين آس پاس جي علائقن جا حاڪم هو پاڻ سان ڪڻڻ ۾ ڪامياب ٿي ويو. وشنو ۽ چندرو جي شهر ٽيڪسلا جو راجا امپي آڻ مڃي ساڻس ملي ويو ۽ سڪندر کيس سنڌو نديءَ ۽ جهلم جو علائقو ڏنو. پورس کي جهلم کان بياس جو علائقو ڏنائين. ڪشمير جي حاڪم کي پنجاب جو باقي علائقو ڏنائين. البته جن جن علائقن مان يونانين کي سخت خطرو هو، انهن تي يوناني يا ايراني گورنر مقرر

ڪيائين. سنڌ جو گورنر پيٽن کي مقرر ڪيائين، سرحد جو گورنر نڪانور کي مقرر ڪيائين. ان جو هيڊ ڪوارٽر سڪلاوتي (هاڻوڪو چارسده) قائم ڪيائين. ڪابل تي پنهنجو ايراني سهرو اوڪسياريتس گورنر مقرر ڪيائين. جيئن ته پنجاب جو حڪمران طبقو ذري گهٽ سڄو يوناني حاڪمن جو ٿي ويو هو، تنهنڪري هاڻ جنهن کي دماغ ۾ هندستان پاران يونان سان ٽڪر کائڻ جي هوا پيدا ٿي ها، تنهن جو بڻ بنياد ختم ڪرڻ لاءِ پنجاب جا راجا پورس ۽ راجا امپي جهڙا يونان پرست هندستاني راجائون ٿي پورا هئا. وشنو ۽ چندرو سڀڪجهه پنهنجي اکين سان ڏٺو ۽ سمجهيو هو. هنن ايرانيين جي صدين جي جاه جلال کي به ڏٺو هو ۽ ان جاه جلال کي اک ڇنڀ ۾ ختم ٿيندي به ڏٺو هو.

هنن هندستاني راجائن جو اڳوڻو شان شوڪت به ڏٺو هو. سندن يونانين هٿان برا حال به ڏٺا هئا ۽ هاڻ سندن يونانين جي زور تي اڳي کان اڳرا روب تاب به ڏٺا هئا. وشنو کي پنهنجي وطن مٿان ايراني سامراجي عذاب جو تجربو به هو، ان ڪري هو ٽيڪسيلا کان هزارين ڪوه پري پتالي پترا جي ننڍا راج ۾ وڃي رهڻ جي ناڪام ڪوشش به ڪري چڪو هو. يونانين ۽ سندن مڪاني غدار ڇاڙتن جي راج جو نئون نظام به کين ڏٺو نٿي وڻيو. ظلم ۽ غلامي خلاف نفرت ڄڻ ڄائي ڄم کان سندن نس نس ۾ سمايل هئي. تاريخ جي ڪن ڪن ڏاڪن تي ڪن ڪن ماڻهن جي ويساهه ۾ نه ايندڙ غيرمعمولي ذهانت ۽ دليري، اعلى ترين سوچ ۽ سمجهه، بي مثال سچائي ۽ سورهياڻي ۽ اٿاھ ثابت قدمي ۽ لڳن، هڪ ڏاڪي تي پهچي اول جنون پوءِ حقيقي عظمت جي سرحدن کي ڇهي ويندا آهن ۽ خود تاريخ کي پاسو بدلائڻ تي مجبور ڪري ڇڏيندا آهن ۽ پوءِ ائين نئون تاريخي دؤر جنم وٺندو آهي. وشنو ۽ چندرو سوچي سوچي پنهنجي خواب کي حقيقت بنائڻ جو هڪڙو تاريخي بلڪ تاريخ ساز فيصلو ڪيو ۽ پوءِ پنهنجون باقي رهيل عمريون ان آدرش جي حاصلات لاءِ وقف ڪري ڇڏيائون. هنن فيصلو ڪيو ته سموري هندستان جي مقدس سرزمين کي ڌارين يوناني غلام بنائيندڙن، سندن امپي پورس جهڙن غدار ڇاڙتن ۽ پتاليپترا جي ننڍا جهڙن نااهل لالچي ۽ ظالم حاڪمن کان پاڪ ڪري هندستان ۾ هڪڙي اهڙي شاندار پڪي پختي خودمختيار ۽ طاقتور سلطنت قائم ڪئي وڃي، جنهن ڏانهن ڪو اڪ کڻي نهارڻ جي به جرئت نه ڪري سگهي. هنن پنهنجي ذهن ۾ هندستاني تاريخ جي پهرين عظيم جنگ آزادي شروع ڪري ڇڏي. هنن اتر اولهه هندستان جي بيلن، پهڙن، ميدانن ۽ ندين جي

ڪنارن ۾ مٿس ماڻهن جي ڳولا شروع ڪري ڏني. هنن جيڪي ماڻهو هت ڪيا تن ۾ ارتا يا ارش تراڪا، پرستلا، مدرآ، ڪراتا گندرا، ڪاسا اوساتي سنڌو (سنڌي) ۽ سووير شامل هئا. هنن ڪافي تعداد ۾ چوراگنا (چورن جا ٽولا) ڀرتي ڪيا. انهن مان ڪيترا اڳ ۾ سڪندر سان چوٽون کائي چڪا هئا. ڪجهه ڏينهن کانپوءِ جڏهن وٽن ڪافي تعداد ۾ ماڻهو گڏ ٿي ويا، تڏهن هنن هماليه جي هڪڙي رياست جي راجا پرواتڪا کي پنهنجي پاسي ڪرڻ جي ڪوشش ڪئي، جنهن ۾ آخر هو ڪامياب ٿي ويا. پرواتڪا جي فوج ۾ خود کي يوناني به هئا جيڪي سڪندر پويان چڙهي ويو هو ۽ جيڪي ڪائس انڪري ناراض هئا.

يوناني راج پاران يونان جا حامي پنج بادشاهه هنن تي حملو ڪري آيا. اهي هئا قلوطا جو راجا جتا پرما، ملایا جو سنيان ادا، ڪشمير جو پشڪار ڪشا، سينڌو جو سنڌو شهنا، پراسيڪا جو راجا ميگها. چندروءَ ۽ وشنوءَ ۽ سندن ساٿين جي گوريلا فوج هڪ هڪ ڪري سڀني راجائن کي شڪست ڏني. تنهن کانپوءِ وارو آيو يونان جي صوبائي گورنرن ۽ ڪمانڊرن جو. نڪانور سڪندر جي هندستان ۾ هوندي قتل ٿي ويو. تنهن کانپوءِ جهلم ۽ هندوڪش جي وچ واري علائقي جي گورنر فلپ کي قتل ڪيو ويو. ان جي جاءِ تي ٿيڪسيلا جي راجا امپي کي اها چارج به ڏني ويئي.

ٻن سالن جي خونخوار لڙاين کانپوءِ سنڌو درياھ جي اوڀر وارو سڄو علائقو وشنو ۽ چندروءَ جي قبضي ۾ اچي ويو ۽ انهيءَ علائقي ۾ يونانين ۽ سندن غدار حامين جو بڻ بنياد ناس ٿي ويو. تان جو 222 ق. م. جنهن سال سڪندر اعظم بابل ۾ هن دنيا مان لاڏاڻو ڪيو، ان سال چندروءَ ’چندر گپت موريا‘ جي لقب سان آزاد هندستان جي بادشاهت جو اعلان ڪيو. وشنو ’وشوگپتا ڪوتليه چاڻڪيه‘ جي نالي سان هندستان جي هن نئين سلطنت جو وزيراعظم ٿيو. يوناني مؤرخن چندر گپت جي انهيءَ عقل چرخ ڪندڙ شاندار ڪاميابيءَ لاءِ عجيب و غريب دليل ڏنا آهن. يوناني تاريخ نويس جسٽين لکي ٿو: ”سڪندر جي وفات کانپوءِ هندستان پنهنجي ڳچيءَ مان غلاميءَ جو طوق پيچي لاهي اڇلائي چڙيو ۽ يوناني گورنرن کي قتل ڪري چڙيائين. هن آزاديءَ جو باني سڪندر ڪوتيس (چندر گپت) هو. هي غريب ماڻهن جو ٻار هو ۽ آسماني قوتن طرفان سندس اهڙي همت افزائي ۽ مدد ڪئي وئي جو هن جي دماغ ۾ بادشاهه ٿيڻ جو حوصلو پيدا ٿيو جنهن جو مثال اهو آهي جو سڪندر جي اڳيان بي ڊپائيءَ سان ڳالهائڻ ڪري سڪندر مٿس ڪاوڙجي پيو ۽

حڪم ڏنائين ته ”هنڪي قتل ڪيو وڃي.“ پر پوءِ پڪڙجڻ کان اڳ ۾ تيزيءَ سان ڀڄي گم ٿي ويو. جڏهن ڊوڙي ڊوڙي ٿڪي ڪري پيو ۽ ننڊ کڻي ويس تڏهن هڪڙو وڏو شينهن اتي اچي نڪتو، جنهن سندس منهن تي وهندڙ پگهر کي پنهنجي چپ سان چٽيو ۽ اهڙي ريت نرمائيءَ سان سجاڳ ڪري هليو ويو. انهن ڪرامتن جي ڪري سندس حوصلو وڌي ويو ۽ سندس دماغ ۾ بادشاهه ٿيڻ جو خيال پيدا ٿيو ۽ هن ڌاڙيلن جو ٽولو گڏ ڪري ورتو. هندستانين کي بچ ڪيائين ته يوناني سلطنت جو تختو اونڌو ڪري ڇڏيو. ڪجهه وقت کانپوءِ جڏهن سڪندر اعظم جي جنرلن تي حملو ڪرڻ پئي ويو تڏهن هڪڙو اجگر جيڏو جهنگلي هاڻي سندس اڳيان اچي بيٺو ۽ نماڻائيءَ سان پنهنجو ڪنڌ جهڪائي کيس پنهنجي پٺ تي سوار ڪيائين ۽ جنگ ۾ سندس رهنمائي ڪري کيس پاڻ مرادو اتي پهچايائين ٿي، جتي هو سوڀارو ٿيو ٿي. اهو ئي هاڻي جنگ جي ميدانن ۾ نشانبر ٿيو هلندو هو. اهڙيءَ ريت جڏهن (يوناني جنرل) سليوڪس پنهنجي عظمت جا بنياد پئي رکيا تڏهن سئندرو ڪوٽس (چندر گپت) تخت ڏٺي ٿي هندستان تي قابض ٿي چڪو هو.“

پر سڄي هندستان تي قبضي ڪرڻ جو پنڌ اڃا پري هو. ٽئڪسيلا کان سوين ڪوه پري اڀرندي پاسي پتالي پترا ۾ بقول يوناني مؤرخ ڪريٽس جي ”ڇهه لک پيدل فوج، ويهه هزار گهوڙي سوار فوج، ٻه هزار چئن گهوڙن واري جنگي رٿن ۽ ٽن هزار هاڻين جي مالڪ لڪپتي ڪروڙپتي يا ارب پتي نه ۽ پدم پتي به نه پر مها پدم پتي نوانوي ڪروڙ سونين مهنن جي مالڪ نند راجا جي حڪومت هئي. هو پنهنجي لالچ ۽ ظلمن جي ڪري بدنام هو، سڪندر وٽ به ماڻهن هن جون گلائون ڪيو هيون. مشهور يوناني مؤرخ پلوٽارڪ جي چوڻ مطابق چندر گپت سڪندر سان ٽئڪسيلا ۾ مليو هو تڏهن سڪندر چندر گپت کان به هن جي باري ۾ پڇا ڪئي هئي. چوندا ته هن ڪنهن به شيءِ کي ويندي (جانورن جي ڪلن، ڪئونر، وڻن ۽ پٿرن کي به) ٽيڪس کانسواءِ نه ڇڏيو هو.“

چندر گپت هيستائين گهڻو ڪري گوريلا لڙايون ڪيون هيون ۽ کيس وڏين باقاعده فوجن جي ڪمان ڪرڻ جو تجربو ڪونه هو. تنهن ڪري جڏهن هو سرحدِي علائقا فتح ڪري يلغارون ڪندو شهنشاهي تخت گاه پتاليپترا (بهار) جي مرڪز ۾ پهتو تڏهن راجا نند جي سپهه سالار پڌانسالا سندس فوجن تي پٺ کان حملو ڪرايو ۽ کيس شڪست کائي پوئتي موٽڻو پيو. ان وقت جي مؤرخن سندس فوجي حڪمت عملي تي تنقيد ڪندي لکيو، ”سو چندر گپت بادشاهه ٿيڻ جي حرص ۾

سرحدن جي حفاظت جو بندوبست ڪرڻ کانسواءِ ملڪ ۾ ڪاهي آيو آهي ۽ سندس فوج کي گهيري ۾ آڻي تباھ ڪيو ويو آهي.“ (مها واسا ٽڪا صفحو 186) جيئن تاريخ پريشڪا پاروان لکيو، ”جيئن ڪو ننڍڙو ٻار پليٽ ۾ کاڌي جي ٿڌن ڪنارن مان کاڌو کائڻ بدران هٻڇ وڇان پنهنجون آڱريون پليٽ جي وچ ۾ وجهي هڻي پاڻ کي ساڙي رکي ٿيئن وشنوگپتا ڪوتليه چاڻڪيه پنهنجون آڱريون هڻي ساڙي رکيون آهن.“ هاڻي هنن پنهنجي غلطي سڌاري ۽ هڪ هڪ ڪري اول صوبا فتح ڪيائون ۽ پوءِ پتاليپترا جو تخت گاهه راجا نند کي جيئڻان ڏنو ويو ۽ کيس چيو ويو ته ”پنهنجون ٻه زالون، هڪ ڌيءَ ۽ هڪڙي رت ۾ جيترو سامان کڻي سگهن، اوترو کڻي جيڏانهن وڻيئي اوڏانهن هليو وڃ.“ ان کانپوءِ چندر گپت موريا ۽ وشنوگپتا ڪوتليه چاڻڪيه (پاڻڪي چاڻڪيه هن پنهنجي ڳوٺ جي نالي جي نسبت سان سڏايو ٿي) پنهنجي سلطنت جي حدن کي هر طرف وڌايو، تان جو اها هندستان جي تاريخ جي پهرين وڏي شهنشاهيت بڻجي ويئي ۽ چندر گپت موريا هندستان جي پهرين وڏي شهنشاهيت جو پهريون شهنشاهه ۽ وشنوگپتا ڪوتليه چاڻڪيه پهريون وڏو بااختيار وزيراعظم بڻجي ويو. يوناني مؤرخ پلوتارڪ لکي ٿو، ”سئنڊرو ڪوٽيس (چندر گپت) ڇهن لکن جي فوج سان سڄو هندستان پنهنجي تابع ڪري ورتو.“ دراصل بلوچستان اڃان به يونانين جي تابع هو.

چندر گپت يونانين کي هندستان ۾ شڪست ڏيڻ کانپوءِ به ساڻن سنا تعلقات رکيا ڇو ته عالمي سپر پاور اڃا به يوناني هئا. ضرورت وقت هو کين تحفا ۽ مدد به موڪليندو هو. پلوتارڪ لکي ٿو ته، ”سئنڊرو ڪوٽيس، سليوڪس کي 500 هاڻي تحفي طور ڏياري موڪليا.“

سڪندر جي مرڻ کانپوءِ سندس سپهه سالارن جي پاڻ ۾ ويڙهه شروع ٿي ويئي، جنهن ۾ بابل جي حاڪم جنرل سليوڪس جي ڪافي سرسي ٿي. سڪندر جي هندستان مان موٽي اچڻ کان به سال پوءِ سليوڪس کي اهو خيال ٿيو ته ڇو نه هندستان وري فتح ڪجي. جي نه ته به گهٽ ۾ گهٽ اڳ فتح ڪيل ۽ پوءِ وڃايل علائقا ته وري هٿ ڪري وجهجن، سو 4 - 205 ق. م. ۾ وڏو ڪٽڪ وٺي ڪاهي آيو، اول سخت ترين لڙاين کانپوءِ افغانستان فتح ڪيائين. پوءِ ڪابل نديءَ جو ڪنارو وٺي سنڌو درياھ پار ڪري هندستان تي اچي ڪڙڪيو.

هتي هڪڙو اچرج ڄڻ سندس انتظار ۾ ويٺو هو. اهو هو راجا امبي ۽ راجا پورس واري چڙوچڙ، واٽڙي ۽ بطل هندستان بدران شهنشاهه هند چندر گپت موريا

۽ دانائي اعظم وزيراعظم هند وشنوگپتا کوتليه چاڻڪيه وارو نئون، خوددار، چست ۽ چالاڪ هندستان. هندستاني فوجن يوناني حملي ڪندڙ ڪٽڪن کي سنڌو نديءَ جي ڪناري تي تاريخي شڪست ڏيئي سندن چيلهه ڀڄي وڌي. سڪندراعظم جي جڳ مشهور هاڪاري سپه سالار شاه سليوڪس کي هندستان جي شهنشاه اڳيان نه رڳو هار مڃڻي پئي پر هڪڙو عهدنامو به ڪرڻو پيو جنهن موجب هن کي ڪابل، قنڌار، هرات ۽ بلوچستان شهنشاه هند کي ڏيڻا پيا ۽ ان سان گڏ پنهنجي سهڻي ڌيءَ جو سڱ به کيس ڏيڻو پيو.

هاڻ شهنشاه چندر گپت موريا ۽ وزيراعظم وشنو گپتا کوتليه چاڻڪيه جي سلطنت هندستان جون قدرتي سرحدون ٽپي ٻاهر ڦهلجي ويئي هئي ۽ هندستان اولهه ايشيائي علائقي جي هڪڙي وڏي طاقت بنجي چڪو هو. پر ان جي باوجود چندر گپت ۽ کوتليه چاڻڪيه پاڻ ۾ وڙهندڙ يوناني سپه سالارن کي سوين هاٿين جا تحفا موڪلڻ بند نه ڪيا. سندن سليوڪس کي موڪليل 500 هاٿي اڀس جي جنگ جي ميدان تي عين تائيم تي پهتا ۽ سليوڪس ۽ چندر گپت جي گڏيل دشمن اينتي گونس کي شڪست ڏيڻ ۾ انهن هاٿين مکيه ڪردار ادا ڪيو. اهڙن هاٿين رافيه جي ميدان جنگ ۾ سڪندر جي سپه سالار ۽ مصر جي بادشاه ٽوليمي جي آفريڪي هاٿين کي شڪست ڏيئي جنرل اينتوڪس جي فوج کي سوڀارو ڪيو. يوناني مؤرخ سٽريبو جي دعوى آهي ته اهو پڻ ٽيڻو هو ته آئينده هندستاني ۽ يوناني شاهي خاندان هڪٻئي جا مائٽ ليکبا ۽ پاڻ ۾ سڳابنديون ڪندا. سن 204 ق. م. ۾ سليوڪس مشهور معروف سفارتڪار ميگزٽينس کي شهنشاه هند جي دربار ۾ پنهنجو سفير مقرر ڪري کيس پتالي پترا موڪليو. مئگسٽينس چندر گپت موريا جي دربار جو جيڪو اکين ڏٺو احوال لکيو آهي، تنهن مان هڪڙي سخت محنتي، جفاڪش ۽ ايماندار شهنشاه ۽ انسان جو تصور اڀري ٿو. هو لکي ٿو ته: ”شهنشاه پنهنجي سر هندستان جو هڪڙو سڀ کان سخت پورهيو ڪندڙ عملدار هو. هو ڏينهن جو صفا ڪونه سمهندو هو ۽ سڄو ڏينهن دربار ۾ ڪم ڪندو هو. هن پنهنجي ذاتي سڪ ۽ فرحت جو ڪوبه خيال نه ٿي ڪيو.“ هو لکي ٿو: ”شاهي محل سڄو ڏينهن سڀني لاءِ کليو پيو آهي. اهو ان وقت به کليل آهي، جڏهن بادشاه پنهنجي وارن کي ڦٽي ڏياريندو آهي ۽ ڪپڙا پائيندو آهي. ان وقت به هو پردي پويان سفيرن سان ڳالهائيندو رهندو آهي ۽ ماڻهن جا فيصلا ڪندو رهندو آهي.“ هو وڌيڪ لکي ٿو ته: ”بتن ڪلاڪن جي ننڊ ڪانسواءِ سندس هر گهڙي خلق

جي خدمت لاءِ وقف ٿيل آهي.“ سڪندر اعظم ۽ سندس سپه سالارن وانگر شهنشاه چندر گپت جون باڊي گارڊ به هٿياربند عورتون هيون، جيڪي گهوڙن، هاٿين ۽ جنگي رٿن تي سوار ٿي چوويهه ڪلاڪ سندس حفاظت ڪنديون هيون. يوناني مؤرخ ائپين لکي ٿو: ”شهنشاه جا پيدل سپاهي پاڻ جيڏا تير ڪمان ڪنيو هلن ٿا. دنيا ۾ ڪوبه اهڙو ماڻهو ڪونهي، جيڪو هندستان جي تيرانداز جي تير جي ست جهلي سگهي.“ پنهنجي عمر جي پڇاڙيءَ ۾ چندر گپت حڪومت جون واڳون پنهنجي پٽ بندوساله جي حوالي ڪري پاڻ دنيا کي تياڳ ڏيئي سراوانه بيل گولا نالي ميسور جي هڪڙي ماڳ تي وڃي رهيو. ٿورن ئي مهينن کانپوءِ هندستان جي هن نرالي فاتح، منتظم ۽ شهنشاه هي جهان چڏيو.

وشنوگپتا ڪوتليه چاٽڪيه بدستور هندستان جو وزيراعظم رهيو ۽ شهنشاهيت جون سرحدون اڃان به وسيع ڪيون ۽ ان جون پاڙون وڌيڪ مضبوط ڪرڻ جي ڪم ۾ جنبيو رهيو. هندستان کي يوناني سامراج کان آزادي ڏيارڻ، هندستان جي پهرين عظيم سلطنت قائم ڪرائڻ ۽ ان کي وزيراعظم طور هلائڻ کانسواءِ هن جو ٽيون وڏو ڪارنامو ”ارت شاستر“ نالي ڪتاب لکڻ هو.

پلان پلي جو چيه ڪونهي. بلائن مٿان بلائون پيون آهن. انسان جي عظيم ڪارنامن جو ڪو هڪڙو قسم يا هڪڙو ميدان يا هڪڙو وقت ڪونهي، جيڪو جڏهن چڙهيو سو تڏهن سوار، جيڪو جنهن ڳالهه ۾ چڙهيو، سو ان ڳالهه ۾ سوار، دنيا ۾ انساني ذهن، روح ۽ جسم جون فتحون هزارين قسمن جون آهن. انهن منجهان ٻه قسم آهن، تلوار ۽ قلم جي فتحن جا. ڪي قلمن جون فتحون تلوار جي ڪيترين فتحن کان وڌيڪ جٽادار ۽ وڌيڪ وڏي ملهه واريون ٿي گذريون آهن. مثال طور فردوسي جو ’شاهنامو‘ جنهن پاڻ چيو آهي: ”بس رنج بردم درين سال سر، عجم زنده ڪردم بدین پارسي.“ ترجمو: ”هنن تيهن سالن ۾ (شاهنامو لکندي) ڏاڍا ڏک ڏنا اٿم پر پنهنجي هن فارسي شاعريءَ سان ايران کي هميشه لاءِ زنده ۽ جاودان ڪري ڇڏيم.“ يا چيني فوجي ماهر سن زو جي 22 صديون اڳ لکيل جنگي سائنس بابت تخليق، ’جنگي حڪمت عمليءَ جو فن‘ جيڪا اڄ به سڄي دنيا جي فوجي اڪيڊمين ۾ پڙهائي ويندي آهي. حڪمراني ۽ ملڪي انتظام هلائڻ جي فن بابت وشنوگپتا ڪوتليه چاٽڪيه جو تخليق ڪيل ڪتاب ”ارت شاستر“ جيڪو صدين جون صديون گم رهيو ۽ جيڪو 1904ع ۾ هٿ آيو ۽ پهريون دفعو 1905ع ۾ شايع ٿيو ۽ 1909ع کان دنيا جي اهم ٻولين جهڙوڪ انگريزي، فرينچ، اطالين (رومي) ۽

بين بولين ۾ ترجمو ٿي شايع ٿيڻ شروع ٿيو. اهو گذريل سال 1991ع ۾ پهريون دفعو شان الحق الحقي جي ترجمي سان اردوءَ ۾ شايع ٿيو، ان جو شمار دنيا جي وڏن ۾ وڏن علمي ڪارنامن ۾ ٿئي ٿو. هن ڪارنامي وشنوگپتا ڪوتليه چاڻڪيه کي انساني تاريخ جي سڀ کان وڏن عالمن ۽ تخليق ڪارن جي اڳين صف ۾ بيهاري چڏيو آهي. هندستان جي تخت گاهه دهليءَ ۾ جنهن علائقي ۾ غيرملڪي سفارتڪار رهندا آهن، ان علائقي تي چاڻڪيه جي نالي پويان ’چاڻڪيه پوري‘ نالو رکيو ويو آهي.



سنڌي عوامي برقي ڪتاب  
**Sindhi Awami e-Books**